

**Zaur ƏRMUĞAN**

---

---

**DAHA HEÇ NƏ DANIŞMA**

Kirpiklərin

uzağa uzanan baxışlarının

sonu bitməz həsrət vadisində

yanıb qaralan qəm budağı.

Damcı-damcı süzülən göz yaşların

qəlbindən bir-bir qırılıb düşən küskün yarpaqlardır elə bil.

Gözlərinə,

içinin güzgüsü.

İçinin sazağı, bürküsü,

İçinin yağışı, dumanı,

Ümidi, gümanı,

Səsi,

Sükutu,

Qəlbinin yanğılarda köz-köz alışan odu —

Hər şey, hər şey gözlərində.

Daha mənə heç nə danışma.

**GECƏNİN SƏSSİZLİYİ**

Gecənin səssizliyi  
Bir sükut yağışıdır.  
Gecənin səssizliyi  
Bir yağış naxışıdır.  
\* \* \*

Gecədə özgəlik yox,  
Gecədə doğmalığ var.  
Sirdaşım olub gecə,  
İçimdə tənhalıq var.  
\* \* \*

Gecənin səssizliyi  
Qəlbimdə dinən səda.  
Bu gecə bəyaz gecə,  
Bu gecə nurdan ada.  
\* \* \*

Dünyanın o başına  
Gedən yol burdan keçir.  
Yol uzun, yol kəsədir,  
Genişi dardan keçir.  
\* \* \*

Sözümü bircə-bircə  
Gecəyə danışırım.  
İçimdən süzülürəm,  
Gecəyə qarışıram.  
\* \* \*

Gecənin səssizliyi  
Sükutumun oxşarı.  
Könlümə gecə dolub,  
Dolub, yağsam, yaxşıdır.

**XƏYALIN**

Həsərət qaranlığında  
ışığı-ışığı anıram sevgimizi.  
Bir ürəklik gündüzlükdür qəlbimin otağı.  
Zülməti yarıb keçən  
bəyaz bir dünya hopub ruhuma.  
Sənin əvəzinə  
xəyalın gəlib qapıma.

**XATİRƏLƏRLƏ BİR QALANDA**

Tənhalığın səni xatırladır mənə.  
Narın yağışdan sonrakı torpaq qoxusutək,  
Bir bənövşə yuxusutək  
kövrəkliksən.  
Ümitsizlik ağrısını  
içimdən çıxaran həsrət acısı  
şirinmiş nə qədər...  
Bircə xatirələrdən ayrılmağım olmaya.

**BİR GÖRDÜM**

Elə sevdim səni sevgiyə tapınandan.  
Səni də, özümü də bir gördüm  
iki qəlbə,  
ruhumuzu tanıyandan.

**KÖNLÜMDƏ SƏN DİNƏNDƏ**

Duyğularımın şeirləşən çağı!  
Səninlə qalmaq istəyirəm  
zamansız zaman boyu.  
Ruhumla yoğrulan ömür tikəsinə  
dad gətirənim.  
Harayıma dünyaları yetirənim.  
Çəkilər gözlərimin gecə yuxusu.

Hopar içimə  
taleyimin olar-olmazından keçən sevincləri,  
qəm qarışıq  
yer-göy dolusu  
könlümdə sən dinəndə.  
Sən mənə:  
— Səninəm! — deyəndə.

### YAYIN SON ÇAĞI

Başını tovlayıb alır ovcuna  
Bu yayın yerini payızın göyü.  
Qızaqol köynəktək bükülür qat-qat  
Vaxtın dolabında yayın bu günü.

\* \* \*

Bol olur yağışdan payız buludu,  
Yayın dalınca mən ağlaya biləm.  
Alır əllərimdən yayımı payız,  
Bu yayı gizlədib saxlaya biləm.

\* \* \*

Vida görüşüdür yayın son çağı,  
Kafe qapısı tək bağlanır üzü.  
Bir qonaqevindən ayrılıb gedir,  
Dinir xatirəli köçünün izi.

\* \* \*

Vağzal yolundadır, orda gözləyir,  
O həsrət qatarı indicə gələr.  
Kövrək baxışımla ötürüb yayı,  
Əlacsız sükutum: “Hələlik!..” — deyər.

\* \* \*

Geriyə boylanıb baxsam da hərdən,  
Payızın əlləri çəkir çiynimi.  
Kəşişən yollarda ayrılmaq da var,  
Qayıdıb dəyişim daha əynimi.

**QOY OXUSUN GÖZLƏRİNİ GÖZLƏRİM**

Bir görüşün yollarına çən düşüb,  
Bir eşqinmi saçlarına dən düşüb?!  
Məndən özgə de, könlünə kim düşüb?  
Qoy oxusun gözlərini gözlərim.  
\* \* \*

Ürəyimi göynədəcək yanğısı,  
Təlin olsun bu yaramın sarğısı.  
Kimdir, görən, o inamın oğrusu?  
Qoy oxusun gözlərini gözlərim.  
\* \* \*

Ümid dinir, güman dinir gözündə,  
Sükut dolu ümman dinir gözündə,  
Bir gerçəyi uman dinir gözündə,  
Qoy oxusun gözlərini gözlərim.  
\* \* \*

Kirpiyinin kölgəsimi gizlənən?  
Yad baxışla özgəsimi gizlənən?  
Bəlkə, mənəm öz-özümüzlə izlənən?  
Qoy oxusun gözlərini gözlərim.  
\* \* \*

Sevgilərdə doğru da var, yalan da,  
Sevgilərdə sayğı da var, talan da.  
Bu ömürdə olmayan var, olan da,  
Qoy oxusun gözlərini gözlərim.  
\* \* \*

Hansı vədə, hansı sözdür nəhs düşüb?  
Düz yozulan gərdeşimiz tərs düşüb.  
Günah kimdə, qınaq kimdə, bəhs düşüb?  
Qoy oxusun gözlərini gözlərim.  
\* \* \*

Gülüm, and iç bu sevginin adına,  
Gülüm, yetək biz bu eşqin dadına.

Ərmuğandır, sevib, düşüb oduna,  
Qoy oxusun gözlərini gözlərim.

### ÜRƏYİMƏ

Gözümdən axır göz yaşı,  
Nəmi yığdım ürəyimə.  
Dərdin mənə yol yoldaşı,  
Qəmi yığdım ürəyimə.

\* \* \*

Ərşə çəkdin sən yuxumu,  
Həm azımı, həm çoxumu.  
Əkdin bircə dərd toxumu,  
Zəmi yığdım ürəyimə.

\* \* \*

Bir gileyin min davası,  
Bir talanam, eşq yuvası.  
Köklənmişəm, var havası,  
Dəmi yığdım ürəyimə.

\* \* \*

Məni məndən alan aldı,  
Məni məndə oda saldı.  
Kimim getdi, kimim qaldı?  
Kimi yığdım ürəyimə?

\* \* \*

Ərmuğan, bil, dərdim çoxdur,  
Başım üstə şimşək çaxdı.  
Vayıma el şərik çıxdı,  
Cəmi yığdım ürəyimə.

